



परीक्षा-गुरु प्रकरण-४९

सुख की परमावधि

हिन्दी
A D D A

परीक्षा-गुरु प्रकरण -४९

सुखकी परमावधि

जबलग मनके बीच कछु स्वारथको रस होय ॥

सुद्ध सुधा कैसे पियै ? परै बी ज में तोय ॥

सभाविलास

“मैंने सुना है कि लाला जगजीवनदास यहां आए हैं” लाला मदनमोहनने पूछा.

<https://www.hindiadda.com/pareeksha-guru-part-xli-sukhakee-paramaavadhi/>

“नहीं इस्समय तो नहीं आए आपको कुछ संदेह हुआ होगा” लाला ब्रजकिशोरनें जवाब दिया.

“आपके आनें सै पहलै मुझको ऐसा आश्चर्य मालूम हुआ कि जानें मेरी स्त्री यहां आई थी परन्तु यह संभव नहीं कदाचित् स्वप्न होगा” लाला मदनमोहननें आश्चर्य सै कहा.

“क्या केवल इतनी ही बात का आपको आश्चर्य है ? देखिये चुन्नीलाल और शिंभूदयाल पहलै बराबर मेरी निन्दा करके आपका मन मेरी तरफसै बिगाड़ते रहे थे बल्कि आपके लेनदारों को बहकाकर आपके काम बिगाड़नें तकका दोषारोप मुझपर हुआ था परन्तु फिर उसी चुन्नीलालनें आपसै मेरी बड़ाई की, आपसै मेरी सफाई कराई, आपको मेरे मकान पर लिवा लाया आपकी तरफ सै मुझसै क्षमा मांगी मुझे फ़ायदा पहुँचाकर प्रसन्न रखनें के लिये आपको सलाह दी और अन्तमें मेरा आपका मेल करवाकर चुन्नीलाल और शिंभूदयाल दोनों अलग हो गए ! उसी समय मेरठ सै जगजीवनदास आकर आपके घरको लिवा ले गया ! मैंनें जन्म भर आपसै रुपे का लालच नहीं किया था सो तीन दिन मैं ऐसे कठिन अवसर पर ठगोंकी तरह पाकटेचेन, हीरे की अंगूठी और बाली ले ली ! एक छोटेसे लेनदार की डिक्री में आपको इतनी देर यहां रहना पड़ा क्या इन बातों से आपको कुछ आश्चर्य नहीं होता ? इन्में कोई बात भेद की नहीं मालूम होती ?” लाला ब्रजकिशोर नें पूछा.

“आपके कहनें सै इस मामले में इस्समय निस्सन्देह बहुत सी बातें आश्चर्य की मालूम होती हैं और किसी, किसी बात का कुछ, कुछ मतलब भी समझ में आता है परन्तु सब बातों के जोड़ तोड़ पूरे नहीं मिलते और मन भरनें के लायक कोई कारण समझ में नहीं आता यदि आप कृपा करके इनबातों का भेद समझा देंगे तो मैं आपका बड़ा उपकार मानूंगा” लाला मदनमोहन नें कहा.

“उपकार मान्नें के लायक मुझ सै आपकी कौन्सी सेवा बन पड़ी है ?” लाला ब्रजकिशोरनें जवाब दिया और अपनी बगल सै बहुत से कागज और एक पोटली निकाल कर लाला मदनमोहन के आगे रखदी. इन कागजों में मदनमोहन के लेनदारों की तरफ सै अन्दाजन् पचास हजार रुपे के राजी नामे फारखती, और रसीद वगैरे थीं और मिस्टर ब्राइट का फैसलानामा था जिस्में पैंतीस हजार पर उस्सै फैसला हुआ था और मिस्टर रसल की रकम उस्के देनें में लगादी थी, और मिस्टर ब्राइट की बँची हुई चीजोंमें सै जो चीज फेरनी चाहें बराबर दामोंमें फेर देनें की शर्त ठैर गई थी. उस पोटली में पन्दरह बीस हजार का गहना था !

लाला मदनमोहन यह देखकर आश्चर्य से थोड़ी देर कुछ न बोल सके फिर बड़ी कठिनाई से केवल इतना कहा कि “मुझको अबतक जितनी आश्चर्य की बातें मालूम हुई थीं उन सब में यह बढ़कर है !”

“जितना असर आपके चित्तपर हौना चाहिये था परेश्वर की कृपा से हो चुका इसलिये अब छिपाने की कुछ जरूरत नहीं मालूम होती” लाला ब्रजकिशोर कहने लगे “आप किसी तरह का आश्चर्य न करें, इन सब बातों का भेद यह है कि मैं ठेठसे आपके पिताके उपकार में बंधरहा हूँ जब मैंने आपकी राह बिगड़ती देखी तो यथा शक्ति आपको सुधारने का उपाय किया परन्तु वह सब वृथा गया. जब हरकिशोर के झगड़े का हाल आपके मुखसे सुना तो मुझको प्रतीत हुआ कि अब रुपये की तरी नहीं रही लोगों का विश्वास उठता जाता है और गहनें गाँठों के भी ठिकाने लगने की तैयारी है, आपकी स्त्री बुद्धिमान होने पर भी गहनें के लिये आपका मन न बिगाड़ेगी लाचार होकर उसे मेरठ लेजाने के लिये जगजीवनदास को तार दिया और जब आप मेरे कहने से किसी तरह न समझे तो मैंने पहलै बिभीषण और बिदुरजी के आचरण पर दृष्टि करके अलग हो बैठने की इच्छा की परन्तु उससे चित्तको संतोष न हुआ तब मैं इस्बात के सोच बिचार में बड़ी देर डूबा रहा तथापि स्वाभाविक झटका लगे बिना आपके सुधारने की कोई रीत न दिखाई दी और सुधरे पीछे उस अनुभव से लाभ उठाने का कोई सुगम मार्ग न मिला.

अन्तमें सुग्रीव को धमकी देकर रघुनाथ जी जिस्तरह राह पर ले आये थे इसी तरह मुझको आपके सुधारने की रुचि हुई और मैं आपके वास्तै आपही से कुछ रुपया लेकर बचा रखने के बिचार किया पर यह काम चुन्नीलाल के मिलाये बिना नहीं हो सकता था इसलिये तत्काल उसके भाई (हीरालाल) को अपने हाँ नोकर रख लिया. परन्तु इस अवसर पर हरकिशोर की बदोलत अचानक यह बिपत्ति सिर पर आपड़ी. चुन्नीलाल आदिका होसला कितना था ? तत्काल घबरा उठे और उससे मेल करने के लिये फिर मुझको कुछ परिश्रम न करना पड़ा. वह सब रुपये के गुलाम थे जब यहां कुछ फ़ायदे की सूरत न रही, उधर लोगोंने आप पर अपने लेने की नालशें कर दीं और आपकी तरफ़ से जवाब दिही करने में उनको अपनी खायकी प्रगट होने का भय हुआ तत्काल आपको छोड़, छोड़ किनारे हो बैठे. मैंने आप से कुछ जो इनाम पाया था उसकी कीमत से यह सब फैंसले घटा, घटा कर किये गए हैं. अब दिशावर वालों का कुछ जुज्वी सा देना बाकी होगा सो दो, चार हजार में निबट जायगा परन्तु मेरे मनकी उमंग इस्समय कुछ नहीं निकली इससे मैं अत्यन्त लज्जित हूँ” लाला ब्रजकिशोर ने कहा.

“आपने मेरे फ़ायदे के लिये बिचारे लेनदारों को वृथा क्यों दबाया” लाला मदनमोहन बोले.

“न मैंने किसी को दबाया न धोका दिया न अपने बस पड़ते कसर दीं उन लोगोंने बढ़ा, बढ़ा कर आप के नाम जो रकमें लिख लीं थीं वही यथा शक्ति कम की गई हैं और वह भी उनकी प्रसन्नता से कम की गई हैं” लाला ब्रजकिशोर ने अपना बचाव किया.

“इन सब बातों से मैं आश्चर्य के समुद्र में डूबा जाता हूँ. भला यह पोटली कैसी है ?” लाला मदनमोहन ने पूछा.

“आपकी हवालात की खबर सुनकर आपकी स्त्री यहां दौड़ आई थी और जिस्समय मैं आप से बातें कर रहा था उससमय उसी के आने की खबर मुझको मिली थी मैंने उससे बहुत समझाया परन्तु वह आपकी प्रीति में ऐसी बावली हो रही थी कि मेरे कहने से कुछ न समझी, उसने आपको हवालात से छुड़ाने के लिये यह सब गहना जबरदस्ती मुझे दे दिया. वह उससमय से पांच फेरे यहां के कर चुकी है उसने सवेरे से एक दाना मुहमें नहीं लिया उसका रोना पलभर के लिये बन्द नहीं हुआ रोते, रोते उसकी आंखें सूज गईं हा ! उसकी एक, एक बात याद करने से कलेजा फटता है. और आप ऐसी सुपात्र स्त्री के पति होने से निस्सन्देह बड़े भाग्य शाली हो” लाला ब्रजकिशोर ने आंसू भरकर कहा.

“भाई जब उसने उसी समय तुमको यह गहना देदिया था तो फिर मेरे छुड़ाने में देर क्यों हुई ?” लाला मदनमोहनने संदेह करके पूछा.

“एक तो दो एक लेनदारों का फैसला जब तक नहीं हुआ था और हरकिशोर की डिक्री का रुपया दाखिल कर दिया जाता तो फिर उनके घटने की कुछ आशा न थी, दूसरे आपके चित्तपर अपनी भूलों के भली भांति प्रतीत हो जाने के लिये भी कुछ ढील की गई थी परन्तु कचहरी बरखास्त होनेसे पहले मैंने आपके छुड़ाने का हुकम ले लिया था और इसी कारण से मेरी धर्मकी बहन आपकी सुशीला स्त्री को आपके पास आनेमें कुछ अड़चन नहीं पड़ी थी. हां मैंने आपका अभिप्राय जाने बिना मिस्टर ब्राइट से उसकी चीजें फेरने का बचन कर लिया है यह बात कदाचित् आपको बुरी लगी होगी” लाला ब्रजकिशोरने मदनमोहन का मन देखने के लिये कहा.

“हरगिज नहीं, इस बातको तो मैं मनसे पसन्द करता हूँ झूटी भड़क दिखाने में कुछ सार नहीं ‘आई बहू आए काम गई बहू गए काम’ की कहावत बहुत ठीक है और

मनुष्य अपने स्वरूपानुरूप प्रामाणिकपनसँ रहकर थोड़े खर्च में भली भाँति निर्वाह कर सकता है” लाला मदनमोहन नें संतोष करके कहा.

“अब तो आपके बिचार बहुत ही सुधर गए. एबडोलोमीन्स को गरीबी सँ एकाएक साइडोनिया के सिंहासन पर बैठाया गया तब उसनेँ सिकन्दरसँ यही कहा था कि “मेरे पास कुछ न था जब मुझको विशेष आवश्यकता भी न थी अब मेरा वैभव बढ़ेगा वैसी ही मेरी आवश्यकता भी बढ़ जायगी” कच्चे मन के मनुष्यों को अपने स्वरूपानुरूप बरताव रखनेँमें जाहिरदारी की झूटी झिझक रहती है इसीसँ वह लोग जगह, जगह ठोकर खाते हैं परन्तु प्रामाणिकपन सँ उचित उद्योग करके मनुष्य हर हालत में सुखी रह सकता है” लाला ब्रजकिशोर नें कहा.

“क्या अब चुन्नीलाल और शिंभूदयाल आदिको उन्की बदचलनी का कुछ मजा दिखाया जायगा ?” लाला मदनमोहननेँ पूछा.

“किसी मनुष्य की रीति भाँति सुधरे बिना उससँ आगे को काम नहीं लिया जा सकता परन्तु जिन लोगों का सुधारना अपने बूते सँ बाहर हो उससँ काम काजका सम्बन्ध न रखना ही अच्छा है और जब किसी मनुष्य सँ ऐसा सम्बन्ध न रखा जाय तो उसके सुधारनेँ का बोझ सर्व शक्तिमान परमेश्वर अथवा राज्याधिकारियों पर समझकर उससँ द्वेष और बैर रखनेँ के बदले उसकी हीन दशा पर करुणा और दया रखनी सज्जनों को विशेष शोभित करती हैं” लाला ब्रजकिशोर नें जवाब दिया.

“मेरी मूर्खता सँ मुझपर जो दुख पड़ना चाहिये था पड़ चुका अब अपना झूटा बचाव करनेँ सँ कुछ फायदा नहीं मालूम होता मैं चाहता हूँ कि सब लोगों के हित निमित्त इन दिनों का सब वृत्तान्त छपवा कर प्रसिद्ध कर दिया जाय” लाला मदनमोहन नें कहा.

“इस्की क्या ज़रूरत है ? संसार में सीखनेँ वालों के लिये बहुत सँ सत्शास्त्र भरे पड़े हैं” लाला ब्रजकिशोरनेँ अपना सम्बन्ध बिचार कर कहा.

“नहीं सच्ची बातों में लजानेँ का क्या काम है ? मेरी भूल प्रगट हो तो हो मैं मन सँ चाहता हूँ कि मेरा परिणाम देखकर और लोगों की आंखें खुलें इस अवसर पर जिन, जिन लोगों सँ मेरी जो, जो बात चीत हुई है वह भी मैं उसमें लिखनेँ के लिये बता दूँगा” लाला मदनमोहननेँ उमंगसँ कहा.

“धन्य ! लालासाहब ! धन्य ! अब तो आपके सुधरे हुए बिचार हृद के दरजेँ पर पहुँच गए” लाला ब्रजकिशोरनेँ गद्गद बाणी सँ कहा “औरों के दोष देखनेँ वाले बहुत मिलते

हैं परन्तु जो अपने दोषों को यथार्थ जानता हो और जान बूझकर उन्का झूटा पक्ष न करता हो बल्कि यथाशक्ति उन्के छोड़ने का उपाय करता हो वही सच्चा सज्जन है”

“सिलसिले बन्द सीधा मामूली काम तो एक बालक भी कर सकता है परन्तु ऐसे कठिन समय में मनुष्य की सच्ची योग्यता मालूम होती है आपने मुझको इस अथाह समुद्र में डूबने से बचाया है इस्का बदला तो आपको ईश्वर के हां से मिलेगा मैं सो जन्म तक लगातार आपकी सेवा करूँ तो भी आपका कुछ प्रत्युपकार नहीं कर सकता परन्तु जिस्तरह महाराज रामचन्द्र ने भिलनी के बेर खाकर उसे कृतार्थ किया था इसी तरह आप भी अपनी रुचिके विपरीत मेरा मन रखने के लिये मेरी यही प्रेम भेंट अंगीकार करें” लाला मदनमोहन ब्रजकिशोर को आठ दस हजार का गहना देने लगे.

“क्या आप अपने मनमें यह समझते हैं कि मैंने किसी तरह के लालच से यह काम किया ?” लाला ब्रजकिशोर रुखाई से बोले “आगे को आप ऐसी चर्चा करके मेरा जी बृथा न दुखावें. क्या मैं गरीब हूँ इसी से आप ऐसा बचन कहकर मुझको लज्जित करते हैं ? मेरे चित्त का संतोष ही इस्का उचित बदला है. जो सुख किसी तरह के स्वार्थ बिना उचित रीति से परोपकार करने में मिलता है वह और किसी तरह नहीं मिल सकता. वह सुख, सुख की परमावधि है इसलिये मैं फिर कहता हूँ कि आप मुझको उस सुख से वंचित करने के लिये अब ऐसा बचन न कहें.”

“आप का कहना बहुत ठीक है और प्रत्युपकार करना भी मेरे बूते से बाहर है परन्तु मैं केबल इस्समय के आनन्द में-”

“बस आप इस विषय में और कुछ न कहें. मुझको इस्समय जो मिला है उससे अधिक आप क्या दे सकते हैं मैं रुपे पैसे के बदले मनुष्य के चित्त पर विशेष दृष्टि रखता हूँ और आपको देने ही का आग्रह हो तो मैं यह मांगता हूँ कि आप अपना आचरण ठीक रखने के लिये इस्समय जैसे मजबूत हैं वैसे ही सदा बने रहें और यह गहना मेरी तरफ से मेरी पतिव्रता बहन और उसके गुलाब जैसे छोटे, छोटे बालकों को पहनावें जिन्के देखने से मेरा जी हरा हो” लाला ब्रजकिशोर ने कहा.

“परमेश्वर चाहेंगे तो आगे को आप की कृपा से कोई बात अनुचित न होगी” लाला मदनमोहन ने जवाब दिया.

“ईश्वर आप को सदा भले कामों की सामर्थ्य दे और सब का मंगल करे !” लाला ब्रजकिशोर सच्चे सुख में निमग्न होकर बोले.

निदान सब लोग बड़े आनन्द सै हिल मिलकर मदनमोहन को घर लिवा ले गए और चारों तरफ़ सै “बधाई” “बधाई” होणें लगी.

जो सच्चा सुख, सुख मिलने की मृगतृष्णा से मदनमोहन को अब तक स्वप्न में भी नहीं मिला था वही सच्चा सुख इस्समय ब्रजकिशोर की बुद्धिमानी से परीक्षागुरु के कारण प्रामाणिक भाव से रहने में मदनमोहन को मिल गया !!!



परीक्षा-गुरु – Pariksha Guru

परीक्षा गुरु हिन्दी का प्रथम उपन्यास था जिसकी रचना भारतेन्दु युग के प्रसिद्ध नाटककार लाला श्रीनिवास दास ने 25 नवम्बर, 1882 को की थी।

परीक्षा गुरु पहला आधुनिक हिंदी उपन्यास था। इसने संपन्न परिवारों के युवकों को बुरी संगति के खतरनाक प्रभाव और इसके परिणामस्वरूप ढीली नैतिकता के प्रति आगाह किया। परीक्षा गुरु नए उभरते मध्यम वर्ग की आंतरिक और बाहरी दुनिया को दर्शाता है। पात्र अपनी सांस्कृतिक पहचान को बनाए रखते हुए औपनिवेशिक समाज के अनुकूल होने की कठिनाई में फंस जाते हैं। हालांकि यह जाहिर तौर पर विशुद्ध रूप से ‘पढ़ने के आनंद’ के लिए लिखा गया था। औपनिवेशिक आधुनिकता की दुनिया भयावह और अप्रतिरोध्य दोनों लगती है।

उपन्यास पाठक को जीने का 'सही तरीका' सिखाने की कोशिश करता है और सभी समझदार पुरुषों से सांसारिक बुद्धिमान और व्यावहारिक होने, अपनी परंपरा और संस्कृति के मूल्यों में निहित रहने और सम्मान और सम्मान के साथ जीने की उम्मीद करता है। पात्र अपने कार्यों के माध्यम से दो अलग-अलग दुनियाओं को जोड़ने का प्रयास करते हैं; वे नई कृषि प्रौद्योगिकी को अपनाते हैं, व्यापारिक प्रथाओं का आधुनिकीकरण करते हैं, भारतीय भाषाओं के उपयोग को बदलते हैं जिससे वे पश्चिमी विज्ञान और भारतीय ज्ञान दोनों को अपनाने में सक्षम हो जाते हैं। युवाओं से समाचार पत्र पढ़ने की स्वस्थ आदत विकसित करने का आग्रह किया जाता है। यह सब पारंपरिक मूल्यों का त्याग किए बिना हासिल किया जाना चाहिए।

इस उपन्यास उपन्यास 41 छोटे-छोटे प्रकरणों में विभक्त है। कथा तेजी से आगे बढ़ती है और अंत तक रोचकता बनी रहती है। पूरा उपन्यास नीतिपरक और उपदेशात्मक है। उसमें जगह-जगह इंग्लैंड और यूनान के इतिहास से दृष्टांत दिए गए हैं। ये दृष्टांत मुख्यतः ब्रजकिशोर के कथनों में आते हैं। इनसे उपन्यास के ये स्थल आजकल के पाठकों को बोझिल लगते हैं। उपन्यास में बीच-बीच में संस्कृत, हिंदी, फारसी के ग्रंथों के ढेर सारे उद्धरण भी ब्रज भाषा में काव्यानुवाद के रूप में दिए गए हैं। हर प्रकरण के प्रारंभ में भी ऐसा एक उद्धरण है। उन दिनों काव्य और गद्य की भाषा अलग-अलग थी।

काव्य के लिए ब्रज भाषा का प्रयोग होता था और गद्य के लिए खड़ी बोली का। लेखक ने इसी का अनुसरण करते हुए उपन्यास के काव्यांशों के लिए ब्रज भाषा चुना है।

परीक्षा-गुरु - Pariksha Guru in Hindi

1. परीक्षा-गुरु प्रकरण-१ सौदागरकी दुकान
2. परीक्षा-गुरु प्रकरण- २ अकालमें अधिकमास
3. परीक्षा-गुरु प्रकरण- ३ संगतिका फल
4. परीक्षा-गुरु प्रकरण-४ मित्रमिलाप
5. परीक्षा-गुरु प्रकरण-५ विषयासक्त
6. परीक्षा-गुरु प्रकरण-६ भले बुरे की पहचान
7. परीक्षा-गुरु प्रकरण – ७ सावधानी (होशयारी)
8. परीक्षा-गुरु प्रकरण-८ सबमें हां
9. परीक्षा-गुरु प्रकरण-९ सभासद
10. परीक्षा-गुरु प्रकरण-१० प्रबन्ध (इन्तजाम)
11. परीक्षा-गुरु प्रकरण-११ सज्जनता
12. परीक्षा-गुरु प्रकरण-१२ सुख दुःख
13. परीक्षा-गुरु प्रकरण-१३ बिगाडका मूल- बिवाद
14. परीक्षा-गुरु प्रकरण-१४ पत्रव्यवहा
15. परीक्षा-गुरु प्रकरण-१५ प्रिय अथवा पिय ?
- 16.
17. परीक्षा-गुरु प्रकरण-१६ सुरा (शराब)
18. परीक्षा-गुरु प्रकरण-१७ स्वतन्त्रता और स्वेच्छाचार.
19. परीक्षा-गुरु प्रकरण-१८ क्षमा
20. परीक्षा-गुरु प्रकरण-१९ स्वतन्त्रता
21. परीक्षा-गुरु प्रकरण – २० कृतज्ञता
22. परीक्षा-गुरु प्रकरण-२१ पति ब्रता
23. परीक्षा-गुरु प्रकरण-२२ संशय
24. परीक्षा-गुरु प्रकरण-२३ प्रामाणिकता
25. परीक्षा-गुरु प्रकरण -२४ (हाथसै पै दा करने वाले) (और पोतडों के अमीर)
26. परीक्षा-गुरु प्रकरण -२५ साहसी पुरुष
27. परीक्षा-गुरु प्रकरण -२६ दिवाला

28. परीक्षा-गुरु प्रकरण -२७ लोक चर्चा
(अफ़वाह).
29. परीक्षा-गुरु प्रकरण -२८ फूट का काला मुंह
30. परीक्षा-गुरु प्रकरण -२९ बात चीत.
31. परीक्षा-गुरु प्रकरण -३० नै राश्य
(नाउम्मेदी).
32. परीक्षा-गुरु प्रकरण -३१ चालाक की चूक
33. परीक्षा-गुरु प्रकरण -३२ अदालत

34. परीक्षा-गुरु प्रकरण -३३ मित्रपरीक्षा
35. परीक्षा-गुरु प्रकरण-३४ हीनप्रभा (बदरोबी)
36. परीक्षा-गुरु प्रकरण-३५ स्तुति निन्दा का भेद
37. परीक्षा-गुरु प्रकरण-३६ धोके की टट्टी
38. परीक्षा-गुरु प्रकरण-३७ बिपत्तमें धैर्य
39. परीक्षा-गुरु प्रकरण-३८ सच्ची प्रीति
40. परीक्षा-गुरु प्रकरण -३९ प्रेत भय
41. परीक्षा-गुरु प्रकरण ४० सुधारने की रीति
42. परीक्षा-गुरु प्रकरण ४१ सुखकी परम